



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வியாபுக்கிழமை 31-07-2025



முறையான பதில் சொல்லப்படவில்லை!

‘ஆபரேஷன் சிந்தூர்’ குறித்து விவாதம் நடத்தமாட்டோம் என்று ஒரு வார காலமாக இழுத்தடித்தது ஒன்றிய பா.ஜ.க. அரசு. எதிர்க்கட்சிகளின் கடுமையான எதிர்ப்பைத் தொடர்ந்து 28 ஆம் தேதியன்று விவாதம் நடத்துவதாக ஒப்புக் கொண்டது. ‘ஆபரேஷன் சிந்தூர்’ குறித்து இரண்டு நாட்கள் விவாதம் நடைபெற்றுள்ளது. பிரதமர் மோடி, பாதுகாப்பு அமைச்சர் ராஜ்நாத்சிங், உள்துறை அமைச்சர் அமித்ஷா, வெளியுறவுத் துறை அமைச்சர் ஜெய்சங்கர் ஆகிய முக்கியத் தலைகள் யாரும் முறையான பதிலை நாடாளுமன்றத்தில் அளிக்கவில்லை. வாய்ஜாலம் காட்டினார்கள் தவிர, வாய்மையைக் காட்டவில்லை.

பாதுகாப்புத்துறை அமைச்சர் ராஜ்நாத் சிங், “ஆபரேஷன் சிந்தூர் என்ற பெயரில் மேற்கொள்ளப்பட்ட ராணுவ நடவடிக்கையில், பாகிஸ்தானில் செயல்படும் 9 தீவிரவாத முகாம்கள் அழிக்கப்பட்டன. 22 நிமிடங்களில் 100க்கும் மேற்பட்ட தீவிரவாதிகள் கொல்லப்பட்டனர். இதன்பிறகு இந்திய எல்லைப் பகுதிகள் மீது பாகிஸ்தான் ராணுவம் மிகப் பெரிய தாக்குதல் நடத்தியது. இதற்கு தகுந்த பதிலடி கொடுக்கப்பட்டது” என்று சொன்னார். நமது முக்கியமான கேள்வி என்பது, காஷ்மீர் பஹல் காமில் பயங்கரவாதிகள் கொடூரமானத் தாக்குதலை எப்படி நடத்தினார்கள்? எப்படி உள்ளே வந்தார்கள்? அதற்குப் பொறுப்பேற்க வேண்டியது யார்? என்பது ஆகும். அதற்கு இதுவரை யாரும் பதில் அளிக்கவில்லை.

2014 ஆம் ஆண்டு இந்தியப் பிரதமராகப் பொறுப்பேற்றார் மோடி. மூன்று மூன்று முறையாக இப்போது பிரதமராக இருக்கிறார். ‘ஒரு இந்தியன் கூட இனி சாக மாட்டான்’ என்று உறுதி அளித்தவர் மோடி. ஆனால் பயங்கரவாதிகள் தாக்குதல் தொடர்ந்து கொண்டுதான் இருக்கிறது. இதற்கு பா.ஜ.க. அரசு பொறுப்பேற்க வேண்டாமா? பஹல்காமில் 22 பேர் கொல்லப்பட்டது யாருடைய பலவீனத்தால்?

“தேர்வு எழுதும்போது எத்தனை பென்சில், பேனா உடைந்தன என்பது முக்கியம் அல்ல. தேர்வில் வெற்றி பெறுவதுதான் முக்கியம். ஆபரேஷன் சிந்தூரின் போது இந்திய ராணுவ தரப்பில் ஓர் உயிரிழப்பு கூட ஏற்படவில்லை” என்று சொல்லி இருக்கிறார் பாதுகாப்பு அமைச்சர். பயங்கரவாதிகளால் 22 உயிர்கள் பலியானதைச் சொல்லலாமா? எனத் தெரியவில்லை.

மிகமிக முக்கியமான அந்தப் பகுதியில் ஒரு பாதுகாப்புப் படை வீரர் கூட இல்லை. உள்ளே நுழைந்த நான்கு பேர், 22 பேரைக் கொன்று விட்டுப் போய் விட்டார்கள். இதற்கான காரணத்தை இதுவரைச் சொல்லவில்லை.

பிரதமர் பேசி இருக்கிறார். அவர் பேச்சு, இருபது ஆண்டுகள் கழித்துப் பேச வேண்டிய பேச்சாக இருக்கிறது.

“ஆபரேஷன் சிந்தூர் வெற்றியை 140 கோடி இந்தியர்களும் கொண்டாடுகின்றனர். இது இந்திய ராணுவத்தின் மிகப்பெரிய வெற்றியாகும். உள்நாட்டில் தயாரிக்கப்பட்ட ஆயுதங்கள் பாகிஸ்தானை துவம்சம் செய்தன. இதற்கு முன்பு இந்தியாவில் தாக்குதல் நடத்திவிட்டு தீவிரவாதிகள் சுதந்திரமாகச் சுற்றித் திரிந்தனர். ஆனால் தற்போது நிலைமை மாறி விட்டது. ஒட்டுமொத்த உலகமும் இந்தியாவுக்கு ஆதரவு அளித்தது.

இந்திய ராணுவத்தின் தாக்குதலை எதிர்கொள்ள முடியாமல் பாகிஸ்தான் பணிந்தது. போரை நிறுத்தக் கோரி மன்றாடியதால், மே 10ம் தேதி போர் நிறுத்தப்பட்டது” இவைதான் பிரதமர் நேரந்திர மோடி, இந்திய நாட்டுக்கு அளித்துள்ள விளக்கங்கள் ஆகும்.

இந்தியாவுக்குப் பயங்கரவாதிகள் ததரியமாக உள்ளே நுழைந்து, கொலைகளைச் செய்து விட்டு தப்பி ஓடியதை விட அவமானம், ‘இந்தியாவின் போரை நான்தான் நிறுத்தினேன்’ என்று அமெரிக்க அதிபர் டிரம்ப் சொல்வது ஆகும். அவர் எதற்காக அப்படி சொல்லிக் கொண்டிருக்கிறார் என்பது தெரியவில்லை. ஆனால் அமெரிக்க அதிபரது பொய்யை, பொய் என்று சொல்வதற்கு ஒன்றிய பா.ஜ.க. அரசுக்கு ஏன் வலிக்கிறது என்று தெரியவில்லை.

“பாகிஸ்தானுக்கு எதிரான போரை நிறுத்துமாறு உலகின் எந்தத் தலைவரோ, எந்த நாடோ அழுத்தம் கொடுக்கவில்லை. அவர்களின் அழுத்தத்தால் போர் நிறுத்தப்படவில்லை. கடந்த மே 9ம் தேதி அமெரிக்க துணை அதிபர் ஜே.டி.வான்ஸ், என்னை தொடர்பு கொள்ள ஒரு மணி நேரம் முயற்சி செய்தார். பின்னர் நான் அவரோடு பேசினேன். அப்போது அவர் கூறும்போது, ‘பாகிஸ்தான் மிகப்பெரிய தாக்குதலை நடத்தப் போகிறது’ என்றார்.

அவரிடம் மிகவும் தெளிவாகக் கூறினேன். ‘பாகிஸ்தான் தாக்குதல் நடத்தினால், அதற்கான பெரும் விலையைக் கொடுக்க நேரிடும். அவர்கள் துப்பாக்கியால் சுட்டால், நாங்கள் சக்திவாய்ந்த குண்டுகளை வீசுவோம்’ என்று அமெரிக்கத் துணை அதிபரிடம் தெளிவுபடுத்தினேன். இதன்பிறகு பாகிஸ்தானின் ராணுவ பலம் முழுமையாக அழிக்கப்பட்டது” என்று பட்டும் படாமல் பதில் சொல்லி இருக்கிறார் பிரதமர் மோடி. அமெரிக்க அதிபருக்கு எந்த பதிலும் சொல்லவில்லை.

பாதுகாப்புத் துறை அமைச்சர் ராஜ்நாத் சிங், “வெளிநாட்டு அழுத்தம் காரணமாக போர் நிறுத்தப்பட்டதாகக் கூறப்படுவது முற்றிலும் தவறானது” என்று அமெரிக்கா என்ற பெயரையே சொல்லாமல் பதில் அளித்துள்ளார். வெளியுறவுத் துறை அமைச்சர் ஜெய்சங்கர் பேசும்போது, “ஏப்ரல் 22ம் தேதி முதல் ஜூன் 17ம் தேதி வரை பிரதமர் மோடியும், அமெரிக்க அதிபர் டிரம்பும் எந்த வகையிலும் பேசவில்லை” என்றார்.

ஒருமுறையல்ல. 26 முறை சொல்லி இருக்கிறார் அமெரிக்க அதிபர் டிரம்ப். இது இந்தியாவுக்கு உலக நாடுகள் மத்தியில் ஏற்பட்ட அவமானம் அல்லவா? அதற்குப் பிரதமர் பதில் என்ன? அமெரிக்க அதிபருக்கு மறுப்புத் தெரிவிக்க என்ன கூச்சம்? ஏன் பயம்?

“ஆபரேஷன் சிந்தூர் தற்காலிகமாகவே நிறுத்தப்பட்டு இருக்கிறது” என்று சொல்லி இருக்கிறார் பிரதமர். தற்காலிகமாக நிறுத்தப்பட்டுள்ளது என்றால், ‘போர் வெற்றி பெற்றுவிட்டது’ என்று சொல்ல முடியுமா? தற்காலிகமாக ஏன் நிறுத்தினீர்கள்? யார் சொல்லி நிறுத்தப்பட்டது?

ஒன்றிய பா.ஜ.க. அரசின் ‘பலவீனத்தால்’ பஹல்காம் தாக்குதல் நடந்தது. ‘மர்மமான’ முறையில் போர் நிறுத்தப்பட்டது.




துணை முதலமைச்சர் உதயநிதி ஸ்டாலின் அவர்கள் நேற்று (30.7.2025) சென்னை அண்ணா நூற்றாண்டு நூலகத்தில் நடைபெற்ற தமிழ்நாட்டின் புத்தமை (IN2TN) அறிவுசார் சொத்துரிமை முதலாவது மாநாட்டிணையொட்டி அமைக்கப்பட்டிருந்த தொழில்நுட்ப கண்காட்சியில், காட்சிப்படுத்தப்பட்ட தமிழ்நாட்டைச் சேர்ந்த 16 ஆராய்ச்சியாளர்களின் காப்புரிமை பெற்ற ஆழ்நிலை கண்டுபிடிப்புகள் அடங்கிய அரங்குகளை பார்வையிட்டு, ஆராய்ச்சியாளர்களுடன் கலந்துரையாடினார். இந்நிகழ்வில், தகவல் தொழில்நுட்பவியல் மற்றும் டிஜிட்டல் சேவைகள் துறை அமைச்சர் முனைவர் பழனிவேல் தியாகராஜன், மாநிலத் திட்டக்குழுவின் செயல் துணைத் தலைவர் முனைவர் ஜெ.ஜெயரஞ்சன், தகவல் தொழில்நுட்பவியல் மற்றும் டிஜிட்டல் சேவைகள் துறை அரசு முதன்மைச் செயலாளர் பிரஜேந்திர நவ்னித், ஐ.டி.என்.டி. மையத்தின் தலைமைச் செயல் அலுவலர் திருமதி வனிதா வேணுகோபால், தேசிய ஆராய்ச்சி மற்றும் மேம்பாட்டுக் கழகத்தின் (NRDC) தலைவர் மற்றும் நிர்வாக இயக்குநர் (ஓய்வு) கமாண்டர் அமித்ரஸ்தோகி, ஐஐடெவ்ரீக்ரீன் எலக்ட்ரானிக்ஸ் தலைவர் ஜோஷ் ஃபோல்கர், ஐஐடி மெட்ராஸ் ஆராய்ச்சி புங்காவின் குழு தலைமைச் செயல் அலுவலர் நடராஜன் மல்லப்பிள்ளை, அஸ்டராஜெனெகா இந்தியா பிரைவேட் லிமிடெட்ஸ் உலகளாவிய கண்டுபிடிப்பு மற்றும் தொழில்நுட்ப மையத்தின் நிர்வாக இயக்குநர் மற்றும் தலைவர் சிவகுமார் பத்மநாபன் மற்றும் ஆராய்ச்சியாளர்கள், கல்லூரி மாணவ, மாணவியர்கள் உடனிருந்தனர்.

கிராமப்புற சிறுவணிகர்கள் வணிக உரிமம்!

நடைமுறையினை எளிமைப்படுத்த குழு; முதல்வர் உத்தரவு!

‘நீலிக்கண்ணீர் வடிக்க வேண்டாம்’ என எடப்பாடி பழனிச்சாமிக்கு அமைச்சர் ஐ.பெரியசாமி பதில்!

சென்னை, ஜூலை 31- கிராமப்புற சிறுவணிகர்கள் வணிக உரிமம் பெறுவது தொடர்பாக நடைமுறையினை எளிமைப்படுத்துவதற்கு முதல்வர் மு.க. ஸ்டாலின் அவர்கள் ஆலோசனைக் குழு அமைத்து அதன்படி நடவடிக்கை எடுக்க உள்ளார். எனவே கிராமப்புற சிறுவணிகர்கள் தொடர்பாக எதிர்க்கட்சித் தலைவர் எடப்பாடி பழனிச்சாமி நீலிக்கண்ணீர் வடிக்க வேண்டாம் என்று உரரக வளர்ச்சித் துறை அமைச்சர் ஐ.பெரியசாமி பதிலடி கொடுத்துள்ளார்



இதுகுறித்து அமைச்சர் ஐ.பெரியசாமி விடுத்துள்ள அறிக்கை வருமாறு :-

தவறான கூட்டணி வைத்துவிட்டதால் தடுமாறிக் கொண்டிருக்கும் எதிர்க்கட்சித் தலைவர் திரு.எடப்பாடி பழனிச்சாமி அவர்கள் பரப்பரை என்ற பெயரில் தினசரி ஏதாவது ஒன்றை சொல்லிக் கொண்டிருக்கிறார், இவர் சொல்லும் எதுவும் மக்களிடம் எடுபடவில்லை. எனவே, கிராமப்புறங்களில் சிறுதொழில் மற்றும் வணிகம் செய்ய உரிமக் கட்டணம் என்ற ஒரு சட்டத்தை தமிழ்நாடு அரசு ஏதோ புதிதாக கொண்டு வந்தது போல தனது வழக்கமான அவதூறு பிரச்சாரத்தை இன்று அவிழ்த்துவிட்டுள்ளார்.

உண்மையில் கிராம ஊராட்சிகளில் தொழில் உரிமம் பெறவேண்டும் என்பது 1958இல் கொண்டுவரப்பட்டது. இது தமிழ்நாடு ஊராட்சிகள் சட்டம் 1994இல் பிரிவு 159இன் படிப்பு அ.தி.மு.க. ஆட்சிக் காலத்தில் உறுதி படுத்தப்பட்டுள்ளது. இதே சட்டத்தின்கீழ் எடப்பாடி பழனிச்சாமி அவர்கள் ஆட்சிக்காலத்தில் “அபாயகரமானதும் மற்ற உரிமம் தீங்குவிளைவிக்கும் வர்த்தக உரிமம் (Dangerous and Offensive Trade Licence)” என்ற பெயரில் வழங்கப்பட்டு வந்ததுதான் இந்த நடைமுறை! இதனைக்கூட தெரிந்துகொள்ளாமல் ஆட்சி நடத்திவிட்டு இப்போது வழக்கம்போல் தூக்கம் கலைந்து எழுந்து வந்து பரப்பரை என்ற பெயரில் பழைய அறிக்கை அரசியலையே நடத்திக் கொண்டிருக்கிறார்.

பொதுமக்கள் ஏமாறத் தயாராக இல்லை!
அம்மையார் ஜெயலலிதா அவர்கள் தலைமையில் நடைபெற்ற

அ.தி.மு.க. ஆட்சி காலத்தில், 2011 12இல் 85,649 ஆக இருந்த வணிக உரிமங்களின் எண்ணிக்கை எடப்பாடி பழனிச்சாமி அவர்கள் ஆட்சிக் காலத்தில் 2020 21இல் 2,05,100 ஆக உயர்ந்தது. அதேபோல் 2011இல் ரூ.5.40 கோடியாக இருந்த உரிமக் கட்டணம் இவரது ஆட்சிக் காலத்தில் ரூ.12.90 கோடியாக உயர்ந்தது. இவையெல்லாம் கோப்புகளில் உள்ளது. அவர் மறுக்க முடியாது. செய்வதை எல்லாம் செய்துவிட்டு இன்றைக்கு கிராமப்புற சிறு வணிகர்களுக்காக பரிந்து பேசுவது போல இவர் நாடகம் ஆடுவதைப் பார்த்துப் பொதுமக்கள் ஏமாந்து போக தயாராக இல்லை.

2018ஆம் ஆண்டில் கோவை மாவட்டத்தில் மட்டுமே வெளியிடப்பட்ட அரசிதழில் ஒன்றியம் வாரியாக, ஊராட்சி வாரியாக ஒவ்வொரு தொழிலுக்கும், எதிர்க்கட்சித் தலைவர் குறிப்பிட்டுள்ள ஏதாவது கடை, பெட்டிக்கடை, சிறு உணவகம் உள்ளிட்ட நூற்றுக்கணக்கான தொழில்களுக்கும் உரிமக் கட்டணத்தை அரசிதழாக அச்சடித்து வழங்கியது அனைத்தும் அரசின் வசம் உள்ளது. இதனை நான் குற்றச்சாட்டாகக் கூறவில்லை. உரிமம் கட்டணம் என்பது எப்போதும் உள்ளது. அ.தி.மு.க ஆட்சிக் காலத்தில் இருந்தது என்பதை நினைவுடடவே சொல்கிறேன்.

கோவை மாவட்டத்திற்கு உரிமக் கட்டணம் குறிப்பிட்டு வெளியிடப்பட்டிருந்த அரசிதழ் நகலை இத்துடன் இணைத்துள்ளோம். இது ஒரு உதாரணத்திற்கு மட்டுமே. இதே போல் ஒவ்வொரு மாவட்டத்திற்கும், ஒவ்வொரு ஊராட்சிக்கும் அவரது ஆட்சிக் காலத்திலேயே தரப்படுத்து வெளியிட்டுவிட்டு இப்போது இந்த அரசை குறை கூறுவது அவரது இரட்டை வேடத்தைத்

தான் வெளிச்சம் போட்டுக்காட்டுகிறது.

தமிழ்நாடு அரசின் தற்போதைய நடவடிக்கைக்கான பின்னணி;

கிராமப்புற ஊராட்சிப் பகுதிகளில் வணிகம்/தொழில் புரிய பல்வேறு உரிமங்கள், “அபாயகரமானதும் மற்றும் தீங்கு விளைவிக்கும் வர்த்தக உரிமம்” என்று பழைய அடிப்படையில் வழங்கப்பட்டு வந்தன. அதுபோல, ஒவ்வொரு ஆண்டும் இந்த உரிமம் புதுப்பிக்கப்பட வேண்டும் என்ற நடைமுறையும் இருந்து வந்திருந்தது. இன்றளவிலும், தமிழ்நாட்டில் உள்ள அனைத்து ஊராட்சிகளிலும் பல்வேறு வகையான நிறுவனங்கள் தொழில் / வர்த்தக உரிமம் பெற்று செயல்பட்டு வருகின்றன. இதன் மூலம் ஊராட்சிகளுக்கு வரி வருமானம் கிடைத்து வருகிறது.

தொழில் உரிமம் பெறுவதற்கான சட்டப்பிரிவு பல ஆண்டுகளாக இருந்த போதும் முறையான விதிகள் (Rules) இல்லாததால் ஒவ்வொரு கிராம ஊராட்சிகளிலும் தங்களுக்கு தீர்மானத்தின் அடிப்படையில் பல்வேறு விதமான கட்டணங்கள் நிர்ணயம் செய்து அதிக அளவில் கட்டணங்களை வசூலித்து வந்தன. இக்குறைகளை நீக்கும்பொருட்டு பல்வேறு வணிகர்கள் கோரிக்கைகளை ஏற்று இப்போது புதிதாக விதிகள் உருவாக்கப்பட்டு அறிவிக்கை வெளியிடப்பட்டுள்ளது.

மேலும், ஆறாவது மாநில நிதிக் குழு, “அபாயகரமானதும் மற்றும் தீங்கு விளைவிக்கும் வர்த்தக உரிமம்” என வழங்கப்பட்டிருந்த பெயரை, “வணிக உரிமம்” என எளிமைப்படுத்தி மாற்றி வழங்க பரிந்துரை செய்துள்ளது. அதன்படி தற்போது வகுக்கப்பட்டுள்ள விதிகளில், “அபாயகரமானதும் மற்றும் தீங்கு விளைவிக்கும் வர்த்தக உரிமம்” என்ற பெயரை, “வணிகம் அல்லது தொழில் உரிமம்” என்று மாற்றி சட்டமன்றப் பேரவையின் நிறைவேற்றப்பட்டு 04.03.2024 அன்று அரசிதழில் வெளியிடப்பட்டு, தமிழ்நாடு ஊராட்சிகள் சட்டம் திருத்தி அமைக்கப்பட்டுள்ளது. மேலும், வணிகம் அல்லது தொழில் உரிமம் பெறுவதற்கான நடைமுறை விதிகள் உருவாக்கப்பட்டு, 09.07.2025 அன்று அரசிதழில் வெளியிடப்பட்டுள்ளன. இப்புதிய நடைமுறையின்படி, “ஆன்லைனில் வணிக உரிமம்

பெறும் நடைமுறை” கொண்டு வரவும், முந்தைய சட்டப் பிரிவின்படி ஒவ்வொரு ஆண்டும் தொழில் உரிமம் புதுப்பிக்க வேண்டிய கட்டாயம் இருந்த நிலையில், தற்போது மூன்று ஆண்டுகளுக்கு ஒருமுறை புதுப்பித்தால் போதுமானது என்ற சலுகை” “நகர்ப்புற உள்ளாட்சி அமைப்புகளைவிட குறைந்த தொழில் உரிமக் கட்டணம் நிர்ணயம்” “வணிக உரிமம் பெறும் விண்ணப்பம் மீது 30 நாட்களுக்குள் முடிவு எடுக்காவிட்டால் உரிமம் வழங்கப்படாத கருதப்படும் (Deemed Approval) என்ற சலுகை” “விண்ணப்பங்களை முறையான விசாரணை உரிய வாய்ப்பு அளிக்காமல் நிராகரிக்கக் கூடாது என்ற நிபந்தனை” என்ற பல்வேறு நன்மைகள் இந்த புதிய விதியில் சேர்க்கப்பட்டுள்ளன.

முதலமைச்சர் மு.க. ஸ்டாலின் அவர்கள் தலைமையில் திராவிட முன்னேற்றக் கழக அரசு எப்போதும் எழை எளிய மக்களினத்திற்கு வணிகர்களுக்கு துணை நிற்க அரசாகும். வணிகர் நலனுக்காக பல்வேறு நலத்திட்டங்களை அறிவித்து செயல்படுத்தியுள்ள திராவிட மாவல் அரசின் நல்லெண்ணத்தின் மீது பழிபோட பழனிச்சாமி பகல் கனவு காண வேண்டாம் என்று கேட்டுக் கொள்கிறேன்.

இந்நிலையில் தமிழ்நாடு வணிகர் சங்கங்களின் பேரமைப்பு சார்பாக உரிமம் பெறுவதற்கான நடைமுறைகளை எளிமைப்படுத்துவது குறித்து கோரிக்கை மனு ஒன்றினை நேற்று (30.07.2025) முதலமைச்சர் அவர்களிடம் சமர்ப்பித்துள்ளனர். இந்த கோரிக்கை மனுவினுள்ள விவரங்கள் குறித்து ஆய்வு மேற்கொள்வதற்காக துறை அலுவலர்கள் மற்றும் வணிகர் சங்க அமைப்புகளின் பிரதிநிதிகளைக் கொண்ட ஆலோசனைக் குழு ஒன்றினை அமைக்க முதலமைச்சர் அவர்கள் உத்தரவிட்டுள்ளார். இந்தக்குழு, கிராமப்புறங்களில் சிறு வணிகர்கள் வணிக உரிமம் பெறுவது குறித்த நடைமுறையினை எளிமைப்படுத்துவது குறித்து ஆய்வு மேற்கொண்டு அரசுக்கு பரிந்துரைகளை வழங்கும். அதன் அடிப்படையில் புதிய சட்டத்தை நடைமுறைப்படுத்துவது குறித்து முடிவு மேற்கொள்ளப்படும் என்பதைத் தெரிவித்துக் கொள்கிறேன்.